

ڈاکٹر وہبہ الزحیلی کے تفسیری آراء کی روشنی میں اسلام کے عادلانہ

نظام کا تحقیقی جائزہ

*Analytical Review of Islamic Judicial System in the Light of Dr.
Wahabat ul Zuhīlī Commentary Views*

* جمشید اقبال

** * معزاللہ

ABSTRACT

It is an admitted fact that Islam is "Universal Din" and a complete code of life. Its universality and conciseness is proved from Quran itself. Quran identifies the universality and surmounts it upon all over other Adyān and says, "And He sends his messenger along with righteousness and fait Din-e- Haq, so that surpass it upon other Dins, though it will be unpleasant for the polytheists". The Holy verses shows and argues that Din-e- Islam is a superior to all other Dins, it may be through love, arguments, conclusiveness or through state and governed on its completion Quran says, "Today I completed your "Din" for you along with all the blessings and liked Islam as a Din for you". In a nutshell, the above two mentioned the Holy verses indicate clearly the universality and comprehensiveness, because the "Din" which will be superior and must be universal and precise. Islam is the only religion which is beneficial for all mankind in each and every aspect. Its universality is declared that it is a surety for mankind prosperity. Allah says in His Holy Book, "The Holy Quran" that do justice as it is more nearer to piousness. Allah has described "Justice twenty six times His Holy Book and it is also among one of His qualities. All these show the importance of justice.

Keywords: Qur'an, Sunnah, Judicial System, Islam.

* لیکچرار گورنمنٹ ڈگری کالج پرواء، ڈیرہ اسماعیل خان۔

** ایم فل ریسرچ سکالر، شعبہ علوم اسلامیہ و تحقیق، یونیورسٹی آف سائنس اینڈ ٹیکنالوجی، بنوں۔

یہ ایک مسلمہ حقیقت ہے کہ اسلام ایک عالمگیر دین اور مکمل و جامع ضابطہ حیات ہے۔ اس کی عالمگیریت بھی قرآن سے ثابت ہے اور جامعیت بھی۔ قرآن کریم اسلام کی عالمگیریت ثابت کرتا ہے تو ادیان عالم پر اس کے غالب ہونے کی صورت میں۔ ارشاد ہے:

هو الذي ارسل رسوله بالهدى ودين الحق ليظهره على الدين كله ولو كره المشركون⁽¹⁾

"وہی تو ہے جس نے اپنا رسول ہدایت اور دین حق دیکر بھیجا تاکہ اس کو ہر دین پر غالب کرے اگرچہ مشرکوں کو ناگوار گزرے۔"

آیت کریمہ اس بات پر دلالت کرتی ہے کہ دین محمدی ﷺ باقی تمام ادیان پر عالی اور غالب ہو گا۔ خواہ وہ غلبہ دلیل، حجت اور برہان کے ذریعے ہو یا سلطنت و ریاست کے ذریعے سے اور جب اسلام کی جامعیت ثابت کرتا ہے تو اکمال دین کے تذکرے سے۔ ارشاد ہے:

اليوم اكملت لكم دينكم واتممت عليكم نعمتي ورضيت لكم الاسلام ديناً⁽²⁾

"آج میں نے تمہارے لئے تمہارا دین مکمل کر دیا اور تم پر اپنی (کل) نعمت پوری کر دی اور میں نے تمہارے لئے مذہب اسلام کو پسند کیا۔"

علامہ زحیلیؒ اکمال کی تفسیر میں لکھتے ہیں:

والمراد بالاكمال: اتمامه في نفسه وفي ظهوره اما اتمامه في نفسه فباشتماله على الفرائض والحلال والحرام والتضييع على اصول العقائد... الخ، واما اتمامه في ظهوره فباعلا وكلمته وتفوقه على كل الاديان و تفوقه مع المصالح العامة⁽³⁾

"اکمال سے مراد فی نفسہ اور فی ظہورہ اتمام ہے۔ فی نفسہ اتمام اس کا فرائض، حلال، حرام اور عقائد کے اصول کے صراحت پر مشتمل ہونا ہے اور فی ظہورہ اتمام اس کے کلمے کی بلندی باقی ادیان پر غلبے اور عام مصلحتوں کے ساتھ موافقت ہے۔"

مختصر یہ کہ مذکورہ دونوں آیتیں صراحت کے ساتھ اسلام کی عالمگیریت اور جامعیت پر دلالت کرتی ہیں کیونکہ جو دین ادیان عالم پر غالب ہو گا وہ عالمگیر ہو گا اور جو دین کامل و مکمل ہو گا، وہ جامع ہو گا۔

اسلام کی عالمگیریت اور جامعیت کا عقلی تقاضا یہ ہے کہ نہ تو اس کے بغیر کسی دوسرے دین کی پیروی کی جائے۔ نہ بطور دین اسے اپنایا جائے اور نہ ہی اسے قبول کیا جائے۔ قرآن کریم نے اس عقلی تقاضے کو پورا کرتے ہوئے اعلان کر دیا۔ ومن یتغ غیر الاسلام دیناً⁽⁴⁾

"اور کوئی اسلام کے سوا کسی اور دین کو اختیار کرے گا تو وہ ہرگز اس سے قبول نہ کیا جائے گا اور وہ (شخص) آخرت میں خسارہ (نقصان) میں رہے گا۔"

اسلام کی عالمگیریت اور جامعیت اس بات کا ثبوت ہے کہ یہ انسانی فلاح اور کامیابی و کامرانی کا ضامن مذہب ہے۔ اس نے انسانی رہنمائی کے لئے جو اصول وضع کئے ہیں وہ لازوال ہیں اور زندگی گزارنے کے جو نظام مرتب کئے ہیں، وہ بے مثال ہیں۔ نظام ہائے زندگی کے اس سلسلے کی ایک کڑی "نظام عدل" ہے۔ عدالت اسلام کی لطیف و خصوصیات میں سے ہے۔ اسی بنا پر قرآن کریم نے اس کو "اقرب الی التقویٰ" (تقویٰ کے قریب تر) ہونے کا اعزاز بخشا۔ اعدلوا ھو اقرب للتقویٰ⁽⁵⁾

"عدل کرو، یہی بات زیادہ نزدیک ہے تقویٰ سے۔"

تقویٰ کے حصول کے اسباب قریبہ و بعیدہ تو بہت سے ہیں لیکن آیت کریمہ سے معلوم ہوتا ہے کہ عدل دوست و دشمن کے ساتھ یکساں انصاف کرنا اور حق کے معاملہ میں جذباتِ محبت و عدوت سے قطعاً مغلوب نہ ہونا، یہ قریب ترین اسباب میں سے ہے۔

قرآن کریم میں اللہ تعالیٰ نے چھبیس بار عدل کا تذکرہ کیا ہے اور خود اللہ تعالیٰ کے صفات کمال میں سے بھی ایک صفت عدل ہے اور جو چیز اس کی ذات واجب الوجود سے صادر ہے وہ حق اور عدل ہے جیسا کہ ارشاد ہوتا ہے: وَتَمَّتْ کَلِمَۃُ رَبِّکَ صَدَقًا وَّ عَدَلًا لَا مَبْدَلَ لِّکَلَامَتِہٖ وَھُوَ السَّمِیْعُ الْعَلِیْمُ⁽⁶⁾

"اور جب آپ کے رب کی باتیں سچائی اور انصاف میں پوری ہو گئیں، کوئی بھی اس کے بات کا بدلنے والا نہیں اور وہی (ہر ایک کی) سنتا (اور سب کی جانتا) ہے۔"

عدل کا معنی:

عدل کے معنی کی تعیین سے پہلے اس کی حیثیت کا متعین کرنا ضروری ہے۔ اس لئے کہ عدل کی مختلف حیثیتیں ہیں اور ہر حیثیت کے اعتبار سے اس کا معنی مختلف ہے۔ ایک حیثیت کے اعتبار سے یہ ظلم کے مقابلے میں آتا ہے اور ایک حیثیت کے اعتبار سے فسق و فجور کے مقابلے میں آتا ہے۔ جب ظلم کے مقابلے میں ہو تو اس کا معنی "انصاف" کا ہوتا ہے اور جب فسق و فجور کے مقابلے میں ہو تو تقویٰ کا معنی دیتا ہے۔ یہاں اس سے مراد "انصاف" ہے جو کہ ظلم کے مقابلے میں ہے۔

عدل کا معنی بیان کرنے میں اہل علم کے عبارات، ان کی تعبیرات اور ان کے الفاظ مختلف ہیں لیکن مال سب

کا ایک ہے۔ ذیل میں چند ایک تعریفات کو ذکر کیا جاتا ہے۔

علامہ ابن ہمامؒ کی عبارت عدل کا معنی بیان کرنے میں اس طرح ہے۔

العدل بذل الحقوق الواجبة و تسوية المستحقين في حقوقهم⁽⁷⁾

"عدل حقوق واجبہ کے ادا کرنے اور مستحقین (حقداروں) کو ان کے حقوق میں برابری دینے کا نام ہے۔"

علامہ سید سند کی تعبیر اس طرح ہے۔

العدل الامر المتوسط بين طرفي الافراط والتفريط⁽⁸⁾

"عدل کمی اور زیادتی کے درمیانی درجے اور مرتبے کا نام ہے۔" جب کہ علامہ ملوچیؒ کے الفاظ عدل کی

تعریف میں یوں ہیں: هو ان تعطى من نفسك الواجب وتاخذه⁽⁹⁾

"دوسروں کے حقوق کا اپنی طرف سے ادا کرنا اور (دوسروں سے) اپنے حقوق لینا عدل کہلاتا ہے۔"

الفاظ کتنے مختلف ہی کیوں نہ ہوں حاصل سب کا ایک ہی ہے اور وہ یہ کہ "کسی شخص کے ساتھ بدون افراط و

تفریط کے وہ معاملہ کرنا جس کا وہ واقعی مستحق ہے، عدل ہے۔"

اقسام عدل:

انسانی زندگی کا مطالعہ اس بات کو روز روشن کی طرح نمایاں کر دیتی ہے کہ یہ (انسانی زندگی)

اپنی وسعت کی بنا پر کئی ایک پہلوؤں کے ساتھ متعلق ہونے والا عدل بھی متنوع اور مختلف ہو گا۔ اس تنوع

اور اختلاف کے نتیجے میں بنیادی طور پر عدل کی دو اقسام حاصل ہوتی ہیں۔ انفرادی عدل اور اجتماعی عدل۔

لیکن ان کی ذیلی اقسام زیادہ ہیں جیسے معاشی عدل، سیاسی عدل و قانونی عدل وغیرہ۔

قرآن کریم نے عدل کے ان تمام اقسام کا احاطہ کیا ہے لہذا قرآن کریم ہی کی تعلیمات کے تناظر میں اسلام

کے عادلانہ نظام کا تحقیقی جائزہ پیش کیا جاتا ہے کہ اسلام نے انسانیت کو عدل کا جو درس دیا ہے اور عدل کا جو

نظام دنیا کے سامنے پیش کیا ہے اس کی نظیر نہیں۔

انفرادی عدل:

انفرادی عدل خاص فرد یا شخص کی صفت ہے۔ معاشرے میں رہنے والا کوئی انسان دو حال سے

خالی نہیں، یا اس پر کسی کا حق ہوتا ہے یا اس کا کسی پر حق ہوتا ہے۔ دونوں صورتوں میں اعتدال کا دامن

تھامنا، "انفرادی عمل" ہے۔

اسلام نے انفرادی عدل کا درس دینے میں منفرد طرزِ عمل اختیار کیا ہے اور انسان کو ان عوامل سے بچنے کی تلقین کی ہے جو انفرادی عمل روکنے میں عدم توازن پیدا کرنے کا باعث بنتے ہیں جیسے حُب مال اور حُب ذات انسان کے انفرادی رویے پر اثر انداز ہونے والے اہم عناصر ہیں۔ ان دونوں کے باعث وہ متوازن طرزِ عمل سے ہٹ کر افراط و تفریط کا شکار ہو کر ظلم و زیادتی کی طرف مائل ہوتا ہے جس کے نتائج بڑے اجتماعی خطرات کی صورت میں ظاہر ہوتے ہیں۔ اسلام نے انسان کی انفرادی رویے کو درجہ اعتدال پر لانے کے لئے حُب ذات کی مذمت اور حُب مال کے مفسدات بیان کئے تاکہ ان سے اجتناب کر کے انفرادی عدل کا حامل انسان بن جائے۔

حُب ذات سے بچنے کے لئے اس کو اپنی حقیقت بتلائی کہ:

ولا تمش فی الارض مرحا انک لن تخرق الارض ولن تبلغ الجبال طولاً⁽¹⁰⁾

"اور زمین پر اکڑتا ہوا نہ چلنا کیونکہ نہ تو زمین کو پھاڑ ہی ڈالے گا اور نہ ہی بلندی میں پہاڑوں کو پہنچے گا۔" آیت کریمہ نے انسان کو متکبرانہ چال چلنے سے منع کیا ہے کہ متکبرانہ چال چلنا آپ کو زیبا نہیں۔ اس لئے کہ نہ تو تو اس حیثیت کا مالک ہے کہ اترا کر چلنے سے زمین کو پھاڑ دے اور نہ ہی اس حیثیت کا مالک ہے کہ گردن ابھار کر اور سینہ تھان کر اونچا چلنے سے پہاڑوں کے برابر ہو جائے۔ لہذا اپنی حیثیت کو پہچان کر اپنے آپ میں گھمنڈ کی بجائے خشوع پیدا کرنی چاہئے تاکہ آپ کی یہ گھمنڈ اور تکبر دوسروں کے لئے تکلیف کا باعث نہ بنے۔

حُب مال سے بچنے کے لئے اس کے مفسد کو بیان کیا۔

واما من بخل واستغنی وکذب بالحسنی فسنیسره للعسری ولا یغنی عنه ماله اذا تردی⁽¹¹⁾

"اور جس نے کجوسی کی اور (آخرت) کی پروانہ کی اور نیک بات کو جھٹلایا تو اس کے لئے ہم جہنم کی راہیں آسان کر دیں گے اور اس کا مال اس کے کچھ کام بھی نہ آئے گا جب کہ وہ گڑھے میں پڑے گا۔ آیت کریمہ میں حُب مال کی مذمت بیان کی گئی ہے۔ پہلی آیت میں بخل کا تذکرہ ہے اور بخل حُب مال کا نتیجہ ہے اور نقصان اس کا یہ ہے کہ اس سے دل سخت ہو جاتا ہے اور نیکی کی توفیق سلب ہو جاتی ہے جیسا کہ علامہ زحیلی نے اس کی وضاحت کی ہے۔

من فن بما عنده فلم یبذل خیراً وکذا لک تبعیض اللہ تعالیٰ؛ فاللہ تعالیٰ یسهل طریقۃ الشر

ويعصر عليه اسباب الخير والصلاح حتى يسهل فعلها⁽¹²⁾

"جس کے پاس کوئی چیز (مال وغیرہ) ہے اور اس نے اس پر بخل کیا اور خیر کے کاموں میں صرف نہ کیا اس طرح اللہ تعالیٰ کی دی ہوئی چیزوں میں سے، تو اللہ تعالیٰ اس کے لئے شرکار راستہ آسان فرمائے گا اور خیر و صلاح کے اسباب اس کے لئے مشکل کر دے جائیں گے یہاں تک کہ ان کا کرنا اس کے لئے آسان ہو جائے گا۔"

جب شر کے راستے اس کے لئے آسان کر دے جائیں اور خیر کے راستے مشکل تو انسان آہستہ آہستہ عذاب الہی کے انتہائی سختی میں پہنچ جائے گا اور پھر اس کو اس کا یہ مال کچھ فائدہ نہیں دے گا۔ جیسا کہ علامہ زحیلیؒ کی اس عبارت سے واضح ہے۔

ولا يعيد هذا البخيل ماله اذا مات او صار في القبر اوسقط في جهنم⁽¹³⁾

"تو اس بخیل کو اس کا مال (کچھ) فائدہ نہیں دے گا جب وہ مر جائے یا قبر میں رکھا جائے یا جہنم میں چلا جائے۔"

خلاصہ یہ کہ مذکورہ بالا آیات کریمہ اور ان جیسی دوسری آیات مبارکہ میں حُب مال سے بچنے کا حکم دیا گیا ہے جو انسانی زندگی میں اعتدال کی بجائے ظلم اور توازن کی بجائے عدم توازن پیدا کرتی ہے۔ نتیجہً وہ انسان انسانیت کے تمام حدود پار کر کے ظلم و جبر کا دوسرا نام بن جاتا ہے۔

قرآن کریم نے دفع مضرت کے ساتھ جلب منفعت کے پہلو کو بھی ذکر کیا اور عدل کو مومنین کی صفت قرار دیتے ہوئے ارشاد فرمایا: ومن خلقنا امة يهدون بالحق وبه يعدلون⁽¹⁴⁾

"اور ہماری مخلوقات میں سے ایک ایسا بھی گروہ ہے کہ جو حق کی رہنمائی کرتا اور حق سے انصاف کرتا ہے۔" اس گروہ اور جماعت سے کون مراد ہیں، علامہ زحیلیؒ اس کی یقین کرتے ہوئے فرماتے ہیں:

من بعض الامم امة قائمة بالحق قولاً وعملاً، يرشدون الناس ويدعونهم اليه ويعملون بالحق ويقضون بالعدل دون ميل ولا جور وهم امة محمد ﷺ بدليل ماجا في الاحاديث الكثيرة منها ما رواه الشيخان في الصحيحين عن معاوية بن ابي سفيان قال: قال رسول الله ﷺ لا تزال طائفة من امتي ظاهرين على الحق لا يضرهم من خذلهم ولا من خالفهم متى تقوم الساعة

وفى رواية متى ياتي امر الله وهم على ذلك⁽¹⁵⁾

"بعض جماعتوں میں سے ایک جماعت ایسی ہے جو حق پر قولاً و عملاً قائم رہتی ہے اس (حق) کی طرف لوگوں کی رہنمائی کرتی ہے اور ان کو دعوت دیتی ہے اور حق پر عمل کرتے ہیں، اور انصاف سے فیصلے کرتے ہیں بغیر ظلم اور جور کے اور یہ جماعت محمد صلی اللہ علیہ وسلم کی امت ہے اور اس پر کثرت سے احادیث مبارکہ دلالت کرتی ہیں، جن میں سے ایک وہ حدیث ہے جسے شیخین نے صحیحین میں حضرت معاویہ بن ابی سفیان رضی اللہ عنہما سے نقل کیا ہے؛ فرماتے ہیں کہ رسول اللہ ﷺ نے فرمایا: میری امت میں ہمیشہ ایک جماعت ایسی رہے گی جو حق بات پر قائم ہوگی، نہ ملامت کرنے والوں کی ملامت ان کو نقصان پہنچا سکے گی اور نہ مخالفت کرنے والوں کی مخالفت، یہاں تک کہ قیامت قائم ہو جائے اور ایک روایت میں ہے: یہاں تک کہ اللہ تعالیٰ کا حکم آجائے اور وہ اسی حالت پر ہوں گے۔"

یہاں اس بات کی وضاحت ضروری ہے کہ اس آیت کریمہ میں مُہتدین (ہدایت پانے والا) مومنین کی صفت بیان کرنے میں ہے جیسا کہ علامہ زحیلیؒ نے اس طرف اشارہ کیا ہے۔

اخبّر اللہ فی ہذہ الایات عن امة الدعوة المحمدية وجعلہم کغیرہم من اقوام الانبیاء فریقین: فریق المومنین المہتدین وفریق الضالین المکذبین اما المہتدون فوصفہم اللہ بانہم یرشدون الناس الی الحق ویقضون بالحق والعدل.....⁽¹⁶⁾

"ان آیات میں اللہ تعالیٰ نے امت محمدیہ علی صاحبہا الصلوٰۃ والسلام کی خبر دی ہے اور دوسرے انبیاء علیہم السلام کے امتوں کی طرح ان کے بھی دو فریق بنائے ہیں ایک مومنین مہتدین اور ایک گمراہ (اور) جھوٹے، جو ہدایت یافتہ ہیں، ان کی صفت اللہ تعالیٰ نے بیان فرمائی کہ وہ لوگوں کی حق کی طرف رہنمائی کرتے ہیں اور حق اور انصاف کے ساتھ فیصلے کرتے ہیں۔"

بالکل اسی جیسا مضمون اسی سورۃ میں حضرت موسیٰ علیہم السلام کے قوم کے بارے میں بھی نازل ہوا ہے۔
ومن قوم موسیٰ امة یہدون بالحق وبہ یعدلون⁽¹⁷⁾

"اور موسیٰ علیہم السلام کے قوم میں ایک گروہ ہے جو حق کی راہنمائی کرتا اور حق سے انصاف کرتا ہے۔" حاصل یہ کہ مذکورہ دونوں آیتیں اس بات کی شاہد ہیں کہ عدل مومن کی صفت ہے اور ایک کامل مسلمان کے لئے صفتِ عدل سے متصف ہونا ضروری ہے۔ مذکورہ دونوں آیتوں کے خلاصہ کے طور پر علامہ زحیلیؒ لکھتے ہیں:

انھا شهادة عظيمة من الله تعالى لجماعة من بنى اسرائيل اثم التزموا الحق والعدل في انفسهم ومع غيرهم فامنو بالنبي موسى عليهم السلام وعن بعده من الانبيا وقضو بين الناس بالعدل و دعوا لناس الهداية بالحق⁽¹⁸⁾

"یہ اللہ تعالیٰ کی طرف سے بنی اسرائیل کی ایک جماعت کے لئے بڑی گواہی ہے کہ انہوں نے اپنے آپ کے ساتھ اور دوسرے کے ساتھ حق اور عدل و انصاف کو لازم رکھا پس اپنے نبی حضرت موسیٰ علیہم السلام پر ایمان لائے اور بعد میں آنے والے انبیاء پر بھی ایمان لائے اور لوگوں کے درمیان انصاف سے فیصلہ کیا اور لوگوں کو حق طریقے سے ہدایت کی طرف دعوت دی۔"

مزید لکھتے ہیں:

وهذه المزية ايضا قائمة في امة النبي صلى الله عليه وسلم فقد انزل الله على نبيه محمد ﷺ ليلة الاسرا بعد رجوعه الى الدنيا. ومن خلقنا امة يهدون بالحق وبه يعدلون. يعني امة محمد ﷺ⁽¹⁹⁾

"اور یہی فضیلت امت محمدیہ ﷺ میں بھی اس طرح قائم ہے، اللہ تعالیٰ نے شب معراج میں جناب نبی کریم ﷺ کی دنیا کو واپسی کے بعد ومن خلقنا امة يهدون بالحق وبه يعدلون نازل فرمائی یعنی امت محمدیہ ﷺ۔"

خلاصہ کلام یہ کہ عدل مومن کی صفت ہے اور مومن کا اس سے متصف ہونا ضروری بھی ہے۔ اس لئے کہ فرد کی عدل (انفرادی عدل) اجتماعی عدل کے لئے اساس اور بنیاد ہے اور اسی اساسیت کی بنا پر فرد کی زندگی کے لئے "عدل" اتنی ہی اہمیت کا حامل ہے جتنا کہ معاشرے کی اجتماعی وجود کے لئے۔

اجتماعی عدل:

اسلام اپنے طرزِ دعوت اور اندازِ درس میں کبھی "دفعہ مضرت" (نقصان یا نقصان دہ چیزوں کا دفع کرنا) کا پہلو اجاگر کرتا ہے اور کبھی "جلب منفعت" (نفع کمانے اور کھینچنے) کا اور کبھی دونوں پہلوؤں کا ساتھ ساتھ ذکر ہوتا ہے۔ اسلام جب اجتماعی عدل کا درس دیتا ہے تو دفع مضرت کا پہلو زیادہ اجاگر کرتا ہے۔ انسان کے اجتماعی زندگی میں نا انصافی کے ظہور کا منشا معاشرتی امتیازات کا ظہور ہے۔ معاشرے کے افراد جب طبقاتی تقسیم کا شکار ہو جاتے ہیں تو معاشرہ تباہی کے سیلاب میں بہہ جاتا ہے۔ اجتماعی عدل ختم ہو جاتا ہے اور ظلم و نا انصافی کی جڑیں مضبوط ہو جاتی ہیں۔ لہذا اسلام نے سب سے پہلے ان معاشرتی امتیازات کا قلع

قع کر دیا اور معاشرتی مساوات کا درس دے کر ظلم کی جڑ کاٹ دی تاکہ اجتماعی عدل پروان چڑھ سکے۔ چنانچہ فرمایا:

يا ايها الناس اتقو ربكم الذى خلقكم من نفس واحدة وخلق منها زوجها وبث منها رجالاً
كثيراً ونساءً⁽²⁰⁾

"لوگوں! تم اپنے رب سے ڈرتے رہو کہ جس نے تم کو ایک شخص (جان) سے پیدا کیا اور اسی سے اس کا جوڑا بھی پیدا کیا اور (پھر) ان دونوں سے بہت سے مرد اور عورتیں پھیلائیں۔"

آیت کریمہ میں انسانی اصلیت کی وحدت کا ذکر کیا گیا ہے تاکہ انسان انسانی حدود کا التزام کرے اور طبقاتی تقسیم کا شکار نہ ہو جائے اور ایک دوسرے کو بھائی کی نظر سے دیکھ کر ظلم و انصاف سے دور رہے، جیسا کہ علامہ زحیلیؒ نے فرمایا ہے:

كون البشر من اصل واحد ومنشأ واحد، ابوهم آدم و آدم من تراب، فهى النفس الواحدة،
ووحدها تقتضى جعل الاسرة الانسانية متراحة متعاونة متحابية غير متعادية ولا متخاصمة ولا
متقاطعة⁽²¹⁾

"(آیت کریمہ) انسانی اصل و منشأ کے ایک ہونے پر دلالت کرتی ہے، ان کا باپ آدم ہے اور آدم علیہ السلام مٹی سے (پیدا کیا گیا) تھا۔ پس یہ ایک نفس ہے اور اس نفس کی وحدت آپس میں رحم کرنے، تعاون کرنے اور محبت کرنے کا تقاضا کرتی ہے نہ کہ ایک دوسرے سے دشمنی، لڑائی اور مقاطعت (تعلق توڑنے) کی۔" اسی طرح کا مضمون دوسری جگہ مزید وضاحت کے ساتھ ان الفاظ میں بیان ہوا ہے۔

يا ايها الناس انا خلقناكم من ذكر وانثى وجعلناكم شعوبا و قبائل لتعارفوا ان اكرمكم عند الله
اتقاكم⁽²²⁾

"لوگوں! ہم نے تم سب کو ایک ہی مرد اور عورت سے پیدا کیا ہے اور تمہارے لئے جدا جدا خاندان اور قومیں (جو) بنائی ہیں تو باہم شناخت کے لئے (نہ کہ تکبر کے لئے)۔ بے شک عزت دار تو اللہ تعالیٰ کے نزدیک تم میں وہی ہے جو زیادہ پرہیزگار ہے۔"

اس آیت کریمہ میں تین چیزوں کا بیان ہوا ہے۔ (1) مساوات (2) انسانی معاشرت تعارف (3) فضیلت کا معیار تقویٰ میں۔ یا ایہا الناس انا خلقناکم من ذکر وانثی میں اس بات کو بیان کیا گیا ہے کہ تمہاری

اصلیت ایک ہے، تم سب ایک ماں باپ سے پیدا کیے گئے ہو لہذا تم سب برابر ہو اور جب تمہاری اصلیت ایک ہوئی تو پھر حسب و نسب کی گنجائش کہاں رہی۔ " وجعلناکم شعوبا و قبائل لتعارفوا " سے قبائل، اقوام اور خاندانوں میں انسانیت کی تقسیم کا فلسفہ بیان کیا ہے کہ تمہاری یہ تقسیم قبائل، اقوام اور خاندانوں میں تعارف کے لئے ہے نہ کہ تفاخر و تکبر کے لئے۔ جب کہ " ان اکرمکم عند اللہ اتقاکم " سے فضیلت کے معیار کو مقرر کیا گیا ہے کہ فضیلت کا معیار تقویٰ ہے نہ کہ حسب و نسب یا دوسری کوئی چیز۔ مختصر یہ کہ اسلام نے ذات پات اور اونچ نیچ کے امتیازات کا قلع قمع کر کے انسانی تاریخ میں پہلی مرتبہ انسانی مساوات کی وہ نظیر اور " ایک ہی صف میں کھڑے ہوئے محمود و ایاز " کی وہ عملی تصویر پیش کی، جس سے مذاہب عالم عاری ہیں۔ اس انسانی مساوات کے تناظر میں جس اجتماعی عدل کا قیام عمل میں آیا۔ دنیا اس کی نظیر پیش کرنے سے قاصر ہے۔ دنیا اس عدل کا تصور بھی نہیں کر سکتی جس کی ایک جھلک لسان نبوت سے ان الفاظ میں نمودار ہوئی۔

من قتل عبده قتلناه ومن جدد عبده جددناه⁽²³⁾

"جس نے اپنا غلام قتل کیا ہم اسے قتل کریں گے اور جس نے اپنے غلام کا کوئی عضو کاٹا ہم اس کا عضو کاٹیں گے۔"

انسانیت کی اس مساوات کو اگر ہم "اجتماعی عدل" کہیں تو بجا ہوگا اس لئے کہ اجتماعی ظلم اور نا انصافی کی جڑیں یہیں سے کٹ جاتی ہیں۔

انفرادی اور اجتماعی عدل کے بعد ان کے ذیلی اقسام پر بحث ضروری ہے جس سے ان کی مزید وضاحت ہو جائے گی۔

1- معاشی عدل

مستحکم اجتماعی عدل کے تحت مختلف پہلو آتے ہیں جن میں ایک پہلو معاشی عدل کا ہے جس کو حیات انسانی میں توازن برقرار رکھنے اور ہم آہنگی پیدا کرنے میں بنیادی حیثیت حاصل ہے۔ بخل، احتکار اور اسراف و تبذیر وغیرہ وہ امور ہیں جو معاشی زندگی میں ظلم کا دروازہ کھولتی ہیں۔ قرآن کریم نے ان چیزوں سے بچنے اور معاشی عدل کے قیام کے لئے مختلف اسلوب اختیار کئے ہیں۔ کبھی انفاق فی سبیل اللہ کی

فضیلت بیان کر کے بخل سے بچنے اور ایثار کی طرف مائل ہونے کا درس دیا ہے اور کبھی اسراف و تبذیر کی مذمت

بیان کر کے بے جا مال اڑانے سے منع کیا ہے۔

اللہ کے راستے میں خرچ کرنے کی فضیلت مثال کے ذریعے بیان کی۔

مثل الذین ینفقون اموالهم فی سبیل اللہ کمثل حبة انبتت سبع سنابل فی کل سنبلۃ مائة حبة واللہ یمضع لمن یشاء⁽²⁴⁾

"مثال ان لوگوں کی جو اپنے مال خدا کی راہ میں خرچ کرتے ہیں اس دانے کی سی ہے جو سات بالیں نکالے اور ہر بالی میں سو دانے ہوں اور اللہ تعالیٰ جس کے لئے چاہتا ہے دوچند کر دیتا ہے۔"

اس آیت کریمہ میں اللہ تعالیٰ نے اپنی راہ میں خرچ کرنے والوں کے ثواب کو دوچند کرنے کی مثالی وضاحت بیان فرمائی ہے اور مثال کے ذریعے اپنی راہ میں خرچ کی شرافت اور اس پر ابھارنے کا درس دیا ہے جیسا کہ آیت کے ذیل میں علاقہ زحلی نے اس کی وضاحت کی ہے۔

تضمنت الآية بیان مثال لشرف النفقة فی سبیل اللہ والتحریر و الحث علی الانفاق فی سبیل اللہ⁽²⁵⁾

"آیت کریمہ اللہ تعالیٰ کے راستے میں خرچ کرنے کی شرافت اور اللہ تعالیٰ کے راستے میں خرچ کرنے پر ابھارنے کی مثال بیان کرنے کو متضمن ہے۔"

اللہ تعالیٰ کی راہ میں خرچ کرنے کی فضیلت بیان کرنے سے بخل سے بچاؤ اور ایثار کا جذبہ بیدار ہو گا تو معاشی عدل کی راہیں کھلیں گی۔ ساتھ ساتھ اللہ تعالیٰ نے اسراف اور تبذیر کی شاعت بیان کر کے اس سے بچنے کی تلقین کی۔ چنانچہ ارشاد فرمایا:

وکلوا واشربوا ولا تسرفوا انه لا یحب المفسرفین⁽²⁶⁾

"اور کھاؤ اور پیو اور فضول خرچی نہ کرو کیونکہ اس کو (اللہ تعالیٰ) کو فضول خرچی کرنے والے پسند نہیں۔"

اسی طرح ارشاد فرمایا: ولا تبذر ان المبذرفین کما نوا اخوان الشیطن⁽²⁷⁾

"اور مال کو بے ہودہ نہ اڑانا۔ بے شک مال کو بے ہودہ اڑانے والے شیطان کے بھائی ہیں۔"

پہلی آیت میں اسراف کی شناخت بیان کی گئی ہے اس طرح کہ اسراف کرنے والے اللہ تعالیٰ کے محبوب بندے نہیں بن سکتے۔ اور دوسری آیت میں تنذیر کی مذمت بیان کی گئی ہے۔ اس طرح تنذیر کرنے والے شیطان کے بھائی ہیں۔ اسراف نام ہے ضرورت کی جگہ میں ضرورت سے زیادہ خرچ کرنے کا اور تنذیر نام ہے بلا ضرورت خرچ کرنے کا۔

اسی مضمون کو سورۃ الفرقان میں ایک اور انداز میں بیان کیا گیا ہے۔ اس سورۃ میں اللہ تعالیٰ نے اپنے بندوں کی متعدد صفات بیان فرمائی ہے۔ ان اوصاف میں ایک صفت یہ بھی بیان فرمائی ہے کہ اللہ تعالیٰ کے بندے خرچ کرنے میں نہ اسراف سے کام لیتے ہیں نہ بخل سے بلکہ اعتدال کی راہ اختیار کرتے ہیں۔ چنانچہ ارشاد فرمایا ہے: وَالَّذِينَ إِذَا انْفَقَوْا لَمْ يَسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا⁽²⁸⁾

"اور اللہ تعالیٰ کے بندے وہ لوگ ہیں جب وہ خرچ کرتے ہیں تو اسراف نہیں کرتے اور نہ کمی کرتے ہیں اور ان کا خرچ ان (دونوں یعنی اسراف اور کمی) کے درمیان معتدل ہوتا ہے۔"

مذکورہ بالا آیت کریمہ سے یہ بات معلوم ہوئی کہ خرچ کرنے میں اسراف اور تنذیر سے منع کیا گیا ہے۔ اور اس بات کا درس دیا گیا ہے کہ:

لَا تَنفَقِ الْمَالِ إِلَّا بِاعْتَدَالٍ وَفِي غَيْرِ مَعْصِيَةٍ وَلِلْمُسْلِمِينَ بِالْوَسْطِ الَّذِي لَا اسْرَافَ فِيهِ وَلَا تَبْذِيرًا⁽²⁹⁾

"مال کو اعتدال اور میانہ روی کے ساتھ خرچ کرو اور گناہوں کی جگہ میں خرچ نہ کرو بلکہ مستحقین پر اس اعتدال کے ساتھ خرچ کرو جس میں نہ اسراف ہو اور نہ تنذیر۔"

حاصل یہ کہ قرآن کریم نے ایک طرف اللہ تعالیٰ کے راستے میں خرچ کرنے کا درس دے کر معاشرے کے غریب افراد کی تعاون پر ابھارا تو دوسری طرف اسراف اور تنذیر سے منع فرما کر بے جا و بلا ضرورت مال اڑانے سے روک دیا اور جب یہ دونوں چیزیں معاشرے میں جمع ہو جائیں تو معاشی عدل کا قیام عمل میں آجاتا ہے۔

2۔ سیاسی و قانونی عدل

اجتماعی زندگی میں کبھی کبھار ایسے حالات بھی پیش آتے ہیں کہ حقوق و فرائض عدم توازن کا شکار ہو جاتے ہیں، حقوق پامال ہو جاتے ہیں، فرد اور اجتماع کے وجود کو خطرات لاحق ہو جاتے ہیں اور انسان

اپنی انفرادی و اجتماعی زندگی میں ظلم کی تصویر بن جاتا ہے۔ یہ حالات عموماً اس وقت زیادہ پیش آتے ہیں جب معاشرے کا سیاسی نظام غیر عادل ہاتھوں میں ہو کیونکہ ظالم سیاسی نظام جہاں افراد معاشرہ کے حقوق چھینتا ہے وہاں ان کے امن و سکون کو بھی برباد کر دیتا ہے۔ ان حالات میں ایک ایسا نظام ناگزیر ہوتا ہے جو سیاسی و قانونی عدل پر مشتمل ہو اور ایسے نظام کے وجود کے لئے قوت انتہائی ضروری ہے۔ یہی وجہ ہے کہ قرآن کریم میں اللہ تعالیٰ نے قوت اور عدل کو ساتھ ساتھ بیان کیا۔

لقد ارسلنا رسلنا بالبينت وانزلنا معهم الكتاب والميزان ليقوم الناس بالقسط وانزلنا الحديد فيه باس شديد ومنافع للناس (30)

"البتہ ہم نے اپنے رسولوں کو نشانیاں دے کر بھیجا اور ان کے ہمراہ ہم نے کتاب اور ترازوئے (عدل) بھی بھیجی تاکہ لوگ انصاف پر قائم رہیں اور ہم نے لوہا بھی اتارا جس میں جنگ کا سامان اور لوگوں کے فائدے بھی ہیں۔"

آیت کریمہ میں دو چیزوں کا ساتھ ساتھ ذکر کیا گیا ہے ایک عدل اور ایک قوت علامہ زحیلی نے اس آیت کی دلنشین تفسیر بیان کی ہے۔ "وانزلنا معهم الكتاب والميزان" کے تحت لکھتے ہیں:

وانزلنا معهم الميزان اى العدل فى الاحكام اى امرناهم به يستطيع الناس ما امروا به من الحق والعدل وتقوم حياتهم عليه فيتعاملوا بينهم بالانصاف فى جميع امورهم الدينية والدنيوية (31)

"اور ہم نے ان کے ساتھ ترازو بھی نازل کیا یعنی احکام میں عدل کو۔ ہم نے لوگوں کو احکام میں عدل کا حکم دیا ہے تاکہ لوگ حق اور عدل کی اتباع کریں اور ان کی زندگی اس پر قائم ہو پس وہ اپنے دینی اور دنیوی امور میں آپس میں انصاف کا معاملہ کریں۔

وانزلنا الحديد کے تحت لکھتے ہیں:

والحديد امر القوة الرادعة للكفالة احترام الاحكام فى دارالاسلام ولتاديب المعتدين والمعاونين شرع الله ودينه.... (32)

"اور لوہا قوت وادعہ (وہ قوت جو زبرد و توبخ کے لئے ہو) کی علامت ہو تاکہ دارِ سلام میں احکام کے احترام کی کفالت کرے اور اللہ تعالیٰ کی شریعت اور دین کی خاطر حد سے تجاوز کرنے والوں اور دشمنی کرنے والوں کو

ادب سکھائے۔"

عدل اور قوت کا ایک ساتھ ذکر اس بات کا غماز ہے کہ لوگ انصاف کے ساتھ اپنے جملہ معاملات حل کرنے کی کوشش کریں اور اگر کوئی ایسا نہ کرے تو پھر قوت کے استعمال سے اس کو انصاف اور حق کی تابعداری پر مجبور کیا جائے۔ اسی چیز کا نام سیاسی اور قانونی عدل ہے۔

سیاسی اور قانون عدل کے ایک پہلو کا تذکرہ ہو چکا اب ایک دوسرا پہلو بھی ملاحظہ ہو، قرآن کریم نے ذی قوت اور ذی جاہ افراد کو متنبہ کیا کہ مسلمانوں کے درمیان باہمی اختلافات اور کشیدگیاں ختم کرنے کی صورت میں عدل سے صرف نظر نہیں کرنی چاہیے ایسا نہ ہو کہ اپنی سیاسی قوت کے بل بوتے پر ایک جانب جھکاؤ کا اظہار کر کے دوسرے فریق کو اپنے حق سے محروم کرو۔ ان حالات میں عدل کو معیار بناتے ہوئے ذی قوت حضرات کو حکم دیا ہے۔

وان طائفتان من المؤمنین اقتتلوا فاصلحوذات بینہما فان بغت احدہما علی الاخری فقاتلوا التی تبغی حتی تنفیئ الی امر اللہ فان فاءت فاصلحوا بینہما بالعدل واقسطوا ان اللہ یحب المقسطین (33) "اور اگر مومنوں کے دو گروہ باہم لڑ پڑیں تو ان میں صلح کر اور پھر بھی اگر ان میں سے ایک (فریق) دوسرے (فریق) پر سرکشی کرے تو سرکشی کرنے والے سے لڑو۔ یہاں تک کہ وہ (گروہ) حکم خدا کی فرمانبرداری پر آجائے، پھر اگر وہ فرمانبرداری پر آجائے تو ان میں سے انصاف سے صلح کرادو اور ان میں عدل کرو۔ بے شک اللہ تعالیٰ کو انصاف کرنے والوں سے محبت ہے۔"

حکام کو اس بات کا حکم دیا گیا ہے اور ان پر اس بات کو واجب کر دیا گیا ہے کہ مسلمانوں کے باہمی تنازعات کو "فاصلحوذات بینہما بالعدل" کے تناظر میں حل کرو اور ان کے درمیان فیصلہ کرنے میں عدل کا دامن تھامے رہو جیسا کہ اس عبارت سے یہ بات واضح ہو رہی ہے۔

ویجب علی ولایۃ الامور وحکام الدول الاسلامیۃ الاصلاح بین ففتین مقاتلتین مسلمین (34)

"اور (مسلمانوں) کے امور کے والیوں اور اسلامی حکومتوں کے حکام پر واجب ہے کہ وہ مسلمانوں کے باہمی لڑائی کرنے والی دو گروہوں میں صلح کرادے۔"

3۔ ادارتی امور میں عدل

ادارتی امور میں عدل حکومت وقت کی ذمہ داریوں میں سے ایک اہم ذمہ داری ہے اس لئے

کہ جب تک اداروں میں اہل افراد کی تقرری نہ ہو، عہدوں پر فائز حضرات میں اس عہدے کی صلاحیت نہ ہو تو ظلم کے دروازے کھلے رہیں گے۔ معاشرے میں بے چینی پھیلی ہوئی ہوگی اور مظلوم کی آواز سننے والا اور اس کا فریاد رس کوئی نہ ہوگا۔ ظلم کے اس دروازے کو بند کرنے، معاشرے کی بے چینی ختم کرنے اور مظلوم کی فریاد رسی کے لئے ضروری ہے کہ ادارتی امور میں عدل قائم کی جائے جس کا عام فہم الفاظ میں وضاحت یوں کر سکتے ہیں کہ: "ادارہ میں تقرری اور عزل (معزل کرنا) ہر دو شرعی قواعد و اصول کے مطابق ہوں، نہ تقرری میں دوستی و رشتہ داری اور اقربا پروری یا تعلقات کا لحاظ ہو اور نہ ہی عزل میں ذاتی رنجش یا غیر شرعی اسباب کا دخل ہو۔" ادارتی امور کے اس مطلب کا مآخذ قاضی ثناء اللہ پانی پتیؒ کی ایک عبارت ہے کہ جب وہ واذا حکمتہم بین الناس ان تحکموا بالعدل⁽³⁵⁾ کی تفسیر کرتے ہیں تو عدل سے حکم کرنے کو امانت قرار دیتے ہیں۔

والحکم بالعدل ایضا من باب ادا الامانة والاخلال به خیانة". عن ابی ذر رضی اللہ تعالیٰ عنہ قال: قلت یا رسول اللہ استعملنی قال: یا ابا ذر انک ضعیف وانھا امانة⁽³⁶⁾

"عدل سے حکم کرنا امانت کے زمرے میں آتا ہے اور اس میں کمی کرنا خیانت ہے۔ حضرت ابو ذر رضی اللہ عنہ سے روایت ہے میں نے دربار رسالت میں عرض کیا: "مجھے عامل (گورنر) بنادیں۔ تو فرمایا: "اے ابو ذر رضی اللہ عنہ تم ضعیف (کمزور) ہو اور یہ (منصب) ایک امانت ہے۔"

قاضی صاحبؒ کی اس تفسیر سے یہ بات ثابت ہو گئی کہ عدل سے حکم کرنا امانت ہے، کسی عہدے پر تقرری اہلیت کی بنیاد پر ہو کیونکہ یہ بھی امانت ہے اور امانت کو اہل کے سپرد کرنا از روئے قرآن واجب ہے۔

ان اللہ یامرکم ان تؤدوا الامانات الی اهلها⁽³⁷⁾

"بے شک اللہ تعالیٰ تم کو حکم دیتا ہے کہ تم امانتوں کو ان کے اہل کے سپرد کرو۔"

پس ضروری ہے کہ نہ تو تقرری میں کسی قسم کے ذاتی تعلق کا لحاظ ہو اور نہ ہی عزل میں کسی غیر شرعی سبب کی گنجائش بلکہ دونوں صورتوں میں فیصلہ اہلیت کی بنیاد پر ہو اور اسی چیز کا نام "ادارتی عدل" ہے۔

4۔ دشمنوں کے ساتھ عدل

اسلام عدل والا دین ہے اس کی عدالت کا درس صرف اپنے پیروکاروں تک ہی محدود نہیں بلکہ دشمنوں کے ساتھ بھی عدالت کا حکم دیتا ہے اور ان پر ظلم سے روکتا ہے۔ اسلام نے دشمنوں کے ساتھ ہر

معاملہ میں انصاف کا درس دیا ہے۔ دشمن کبھی برسرِ پیکار ہوتا ہے اسی حالت میں بھی اسلام عدل کا حکم دیتا ہے، کبھی زیادتی کرتا ہے تو اس کا بدلہ لینے میں بھی اسلام عدل ہی کو مد نظر رکھنے کی تلقین کرتا ہے۔ کبھی ارشاد ہوتا ہے۔

وقاتلوهم حتی لا تكون فتنة ويكون الدين كله لله فان انتهوا فلا عدوان الا على الظلمين⁽³⁸⁾
 "اور لڑو ان سے یہاں تک کہ نہ باقی رہے فساد، اور حکم رہے خدا کا، پس اگر وہ باز آجائیں پھر کسی پر زیادتی نہیں مگر ظالموں پر۔" کبھی حکم ہوتا ہے:

فمن اعتدى عليكم فاعتدوا عليه بمثل ما اعتدى عليكم⁽³⁹⁾

"پس جو کوئی زیادتی کرے تم پر تو تم بھی اس پر (اسی قدر) زیادتی کرو جس قدر کہ اس نے تم پر کی۔" اور کبھی طرزِ اواز اور بھی دلچسپ ہوتا ہے۔

ولا يجرمنكم شنان قوم على الا تعدلوا⁽⁴⁰⁾ "اور کسی قوم کی دشمنی کے باعث انصاف کو ہرگز نہ چھوڑو۔" علام زحیلیؒ اس کی تفسیر میں لکھتے ہیں: ولا يحملنكم بغض قوم وعداوتهم على ترك العدل فيهم بل استعملوا العدل في معاملتكم مع كل احد صديقاً كان او عدواً⁽⁴¹⁾
 "کسی قوم کی بغض یا دشمنی تم کو ان کے ساتھ عدل کے ترک کرنے کا باعث نہ بنے بلکہ اپنے معاملات میں ہر کسی کے ساتھ عدل کرو خواہ دوست ہو یا دشمن۔"

قرآن کریم کا یہ اندازِ دلپذیر کیا سرانے کے قابل نہیں کہ دشمن کے ساتھ بھی عدل کا حکم ہر حال میں دیتا ہے۔ دشمن مقابلے اور مقاتلے پر اترتا ہے تو مقابلے اور مقاتلے کا حکم دیتا ہے۔ تاکہ دین سر بلند اور غالب رہے لیکن جب مقابلے سے باز آتا ہے تو "فلا عدوان" کا درس دے کر مقاتلے سے منع کرتا ہے کہ کہیں ایسا نہ ہو کہ وہ تو باز آجائیں اور تم اس پر زیادتی کرو، اس لئے کہ یہ عدل کے خلاف ہے۔ جب دشمن سے بدلہ لینے کا درس دیتا ہے تو بھی عدل کو مد نظر رکھنے کی تلقین کرتا ہے کہ کہیں ایسا نہ ہو کہ آپ کی زیادتی اس کی زیادتی سے تجاوز کر جائے اور کبھی عدل و انصاف کی ترازو ایسے نہج پر رکھنے کی تعلیم دیتا ہے کہ شدید سے شدید تر عداوت بھی اس کے دونوں پلڑوں میں سے کسی پلڑہ (پلہ) کو جھکانہ سکے۔ اس سے زیادہ عدل کا تصور کیا ہو سکتا ہے؟

5۔ تعبدی امور میں عدالت:

اسلام کے عادلانہ نظام میں "تعبدی امور میں عدالت" کو انتہائی اہمیت حاصل ہے۔ قرآن کریم نے تعبدی امور میں عدالت کی بھی تلقین کی ہے جس کی ایک واضح اور بین ثبوت اللہ تعالیٰ کا یہ حکم ہے۔

ومن قتله منكم متعمداً فجزاءه مثل ما قتل من النعم يحكم به ذوا عدل منكم (42)

"اور جو کوئی تم میں سے اس کو جان بوجھ کر مارے تو اس پر بدلہ ہے اس مارے ہوئے کے برابر مویشی (جانوروں) میں سے، جو تجویز (فیصلہ) کریں دو معتبر آدمی (عادل آدمی) تم میں سے۔"

آیت کریمہ کے ابتدائی حصہ میں حالت احرام میں شکار کی حرمت کا حکم ہے اس کے باوجود بھی اگر کسی نے احرام کی حالت میں شکار کیا تو وہ دو صاحب بصیرت اور معتبر و تجربہ کار آدمیوں سے اس جانور کی قیمت لگوائے۔ اس قیمت لگانے میں صاحب بصیرت اور تجربہ کار آدمیوں کی شرط اس وجہ سے ہے کہ ان کی بصیرت اور تجربہ قیمت لگانے میں انصاف کو مد نظر رکھے گی۔ ثابت ہوا کہ تعبدی امور میں عدالت اسی طرح لازمی اور ضروری ہے جس طرح کہ دیگر امور میں اور اسلام نے اس کو اتنی ہی اہمیت دی ہے جتنا کہ دیگر امور میں۔

6۔ گھریلو امور میں عدالت:

جس طرح معاشرے کے افراد کے درمیان حالات کا تناؤ ہوتا ہے، بگڑتے اور خراب ہوتے ہیں تو اسلام ان کے سلجھانے میں عدل کا درس دیتا ہے، اسی طرح گھریلو حالات بھی کبھی بگاڑ کا شکار ہو جاتے ہیں، تو اسلام یہاں بھی عدل کا درس دیتا ہے، چنانچہ ارشاد ہوتا ہے۔

وان خفتم شقاق بينهما فابعثوا حكما من اهله وحكما من اهلها ان يريدا اصلاحا يوفق الله بينهما (43)

"اور اگر تم کو میاں بیوی کے باہم نا اتفاقی کا اندیشہ ہو تو ایک منصف مرد کے کنبہ کا، ایک منصف بیوی کے کنبہ کا مقرر کرو، اگر یہ دونوں (منصف) اصلاح کرنا چاہیں گے تو اللہ تعالیٰ بھی ان میں موافقت پیدا کر دے گا۔"

آیت کریمہ میں گھریلو معاملہ کے سلجھانے کے لئے منصف کی تقرری کا حکم دیا گیا ہے اور منصف بھی اقارب میں سے ہو۔ اس لئے کہ ایک تو اس کے حالات زیادہ معلوم ہوں گے اور دوسرا ان سے خیر خواہی

کی زیادہ امید ہے تو نتیجہ جو صلح ہو گا وہ انصاف کے تقاضے کو پورا کرے گا۔

7۔ مالی امور میں عدالت:

اسلام کی تعلیمات عدالت کا ایک جزء "مالی امور میں عدالت" کا ہے۔ جس کا درس قرآن کریم کی اس آیت کریمہ میں دیا گیا ہے۔

يا ايها الذين امنوا اذا تدانيتم بدين الى اجل مسمى فاكتبوه وليكتب بينكم كاتب بالعدل⁽⁴⁴⁾

"اے ایمان والو! جب تم ادھار پر کسی میعاد معین تک لین دین کیا کرو تو اس کو لکھ لیا کرو اور چاہیے کہ تم میں سے کوئی کاتب پورا پورا لکھے۔"

یعنی جب معاملہ مالی ہو تو اس میں بھی عدل کو ملحوظ رکھا کرو کیونکہ اس میں اگر عدل کا لحاظ نہ کیا گیا اور کسی غیر عادل سے اس کو لکھا گیا تو ضرور ایک فریق کے ساتھ ظلم ہو گا اور اگر یہ کتابت اور لکھائی کسی عادل کے ہاتھ کی گئی اور خود عاقدین نے بھی اس لکھائی میں عدل سے کام لیا تو پھر نہ کسی قسم کی دل شکنی کی نوبت نہیں آئے گی اور نہ ہی ظلم کا دروازہ کھلے گا۔

آیت کریمہ میں خالق کائنات نے کتابت کی جو کیفیت بیان کی ہے اس کی وضاحت علامہ زحیلیؒ نے یوں کی ہے:

بان يكتب كاتب مامون عادل مجاهد فقيه متدين يفظ الحق دون ميل لاحد الجانبين مع وضوح

المعاني وتحتب الفاظ المختلفه للمعاني الكثيرة وهذا يدل على اشتراط العدالة في الكاتب⁽⁴⁵⁾

احتکار اور ذخیرہ اندوزی اموال میں خلاف عدل ہے اس لئے کہ عدل کا تقاضا یہ ہے:

من كان معه مضل ظهر فليعد به على من لا ظهر له، ومن كان عنده فضل زاد فليعده على من لا زاد له⁽⁴⁶⁾

"جس کے پاس زائد سوار ہو، وہ اس کے حوالے کرے جس کے پاس کوئی سوار نہ ہو اور جس کے پاس

زائد زاد راہ ہو وہ اس کے حوالے کریں جس کے پاس زاد راہ نہ ہو۔"

اسی وجہ سے لسان نبوت سے مالی امور میں عدل کی خلاف ورزی کرنے والے کے حق میں وعید کے الفاظ ارشاد فرمائے گئے ہیں۔ ارشاد ہے:

من احتكر على المسلمين طعاماً ضربه الله بالجرام والافلاس⁽⁴⁷⁾

"جس نے (بوقت ضرورت) مسلمانوں پر طعام کو ذخیرہ کیا تو اللہ تعالیٰ اس کو جزام اور غربت میں مبتلا فرمائیں گے۔"

8- اقوال میں عدالت:

اقوال میں عدالت کا درس قرآن کریم نے ان الفاظ میں دیا ہے:

واذ قلتم فاعدلوا ولو كان ذا قرْبىٰ⁽⁴⁸⁾ اور جب تم کہو تو انصاف کرو اگرچہ قرابت دار (کے خلاف) ہی کیوں نہ ہو۔" آیت کریمہ اقوال میں عدالت پر صراحتہ دلالت کرتا ہے اسی بنا پر علامہ زحیلیؒ نے اس کی تفسیر میں لکھا ہے:

ای فاعدلوا فی القول فی الشهادة او الحكم ولو كان المقول له او عليه ذا قرْبىٰ⁽⁴⁹⁾

"گو اہی یا فیصلے کی بات میں عدل سے کام لو اگرچہ معقول لہ (جس کے لئے بات کی جائے) یا معقول علیہ (جس کے خلاف بات کی جائے) رشتہ دار ہی کیوں نہ ہو۔"

مطلب یہ کہ کسی صورت میں بھی عدل کا دامن نہ چھوڑنا چاہیے۔ رہی یہ بات کہ قولی عدالت میں کون کون سی چیزیں داخل ہیں تو اس کی وضاحت علامہ رازمیؒ نے ان الفاظ میں کی ہے:

یدخل فیہ کل ما یتصل بالقول فیدخل فیہ ما یقول المرء فی الدعوة الدین وتقریر الدلائل علیہ بان یذکر الدلیل ملخصاً عن الحشو والزیادة بالفاظ مفهومة معتادة قریبة من الافہام ویدخل فیہ ان یکون الامر بالمعروف ونہی عن المنکر واقعاً علی وجه العدل من غیر زیادة فی الایذاء والایحاش ونقصان قدر الواجب ویدخل فیہ الحکایات التی یذکرھا الرجل حتی لا یزید فیھا ولا ینقص عنها ویدخل فیہ حکم الحاكم بالقول⁽⁵⁰⁾

"(قولی) عدل میں قول سے متعلق ہر چیز داخل ہے پس دین کی طرف دعوت دینے اور دلائل کے بیان میں آدمی جو کہے وہ حشو اور زوائد سے پاک ایسے الفاظ ہو جو معتاد اور قریب الفہم ہوں اور اس میں نیکی کی طرف بلانا اور برائی سے منع کرنا بھی داخل ہے جو اعتدال کے طور پر یعنی ضرر دینے، متفر کرنے اور قدر الواجب سے کمی کے بغیر ہو اور اس میں وہ حکایات بھی داخل ہے جنہیں انسان ذکر کرتا ہے یہاں تک کہ نہ ان میں زیادة ہو اور نہ ہی ان میں کمی ہو اور اس میں حاکم کا حکم قولی بھی داخل ہے۔"

9- افعال میں عدالت:

اقوال کی طرح افعال میں بھی قرآن نے عدالت کا درس دیا ہے چنانچہ ارشاد ہوتا ہے:

يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنْفُسِكُمْ أَوِ الْوَالِدِينَ وَالْأَقْرَبِينَ... (51)
 "اے ایمان والو! قائم رہو انصاف پر، گواہی دو اللہ کی طرف اگرچہ نقصان ہو تمہارا یا ماں باپ کا یا قرابت داروں کا۔"

علامہ زحیلیؒ شہداء اللہ ولو علی انفسکم کی تفسیر میں لکھتے ہیں:

وكونوا شاهدين بالحق لله تعالى، بان تتحروا الحق الذي يرضى الله وتؤدوا الشهادة ابتغاء وجه الله لتكون الشهادة صحيحة عادلة حقاً من غير مراعاة احد ولا محابة (52)
 "اور تم اللہ تعالیٰ کے لئے حق اور صحیح گواہی دینے والے بنو کہ تم اس حق کے متلاشی ہو جاؤ جو اللہ تعالیٰ کو پسند ہے اور اللہ تعالیٰ کی رضا کے لئے گواہی دو تاکہ گواہی کسی کا لحاظ اور محبت کے بغیر حق، عدل والا اور صحیح ہو۔"
 مزید لکھتے ہیں:

اشهدوا بالحق المجرد ولو كانت الشهادة على انفسكم وعاد ضررها عليكم بان تقرؤا بالحق ولا تكتمون ومن اقر لانفسه بحق فقد شهد عليه لان الشهادة اظهار الحق واشهدوا بالحق ايضاً ولو كانت الشهادة على الوالدين والاقرار وعاد ضرر عليهم لان بر الوالدين وصلة الاقارب لا تكون بالشهادة لغير الله من البر والصلة والطاعة في الحق والمعروف (53)

"خالص حق گواہی دو اگرچہ گواہی اپنے آپ پر ہو اور اس کا نقصان تم کو ہو اس طرح کہ تم حق کا اقرار کرو اور اسے چھپاؤ نہیں اور جس نے اپنے آپ پر حق کا اقرار کیا تو یہ گواہی ہے اپنے آپ پر، اس لئے کہ گواہی حق کو ظاہر کرنے کا نام ہے اور اسی طرح حق (سچی) گواہی دو اگرچہ یہ گواہی ماں باپ اور رشتہ داروں کے خلاف ہی کیوں نہ ہو اور ان کو اس کا ضرر پہنچے اس لئے کہ ماں باپ کے ساتھ نیکی اور رشتہ داروں کے ساتھ صلہ رحمی غیر اللہ (اللہ کے علاوہ) کی طرف کی گواہی پر نہیں ہے بلکہ نیکی و بھلائی، صلہ رحمی اور اطاعت حق اور نیکی کے کاموں میں ہے۔"

10- قضائی امور میں عدل:

قضائی امور میں عدالت کا جائزہ قرآن کریم کی اس آیت مبارکہ سے صاف اور واضح طور پر

ثابت ہو رہا ہے۔
 يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ... (54)

"اے ایمان والو! انصاف پر قائم رہو"۔

علامہ زحیلیؒ نے اس آیت کی تفسیر میں چند خوبصورت جملے ذکر کئے ہیں۔ پہلے جملے میں لکھا ہے:

يَأْمُرُ اللَّهُ تَعَالَى عِبَادَهُ الْمُؤْمِنِينَ أَنْ يَقُولُوا بِالْعَدْلِ⁽⁵⁵⁾

"اللہ تعالیٰ اپنے مومن بندوں کو حکم دیتے ہیں کہ وہ انصاف کی بات کریں"۔

دوسرے جملے میں لکھتے ہیں:

وَالْعَدْلُ عَامٌ شَامِلٌ الْحُكْمَ بَيْنَ النَّاسِ مِنَ الْحُكْمِ وَالْعَمَلُ فِي أَيْ مَجَالٍ وَفِي الْأَسْرَةِ فَيَسُوِي الْحَاكِمَ

أَوِ الْوَالِيَّ أَوِ الْمُؤَظَّفَ بَيْنَ النَّاسِ فِي الْأَحْكَامِ وَالْمَجَالِسِ وَقَضَاءِ وَالْحَوَائِجِ اِبْضًا⁽⁵⁶⁾

"اور عدل عام شامل حکم انوں کی طرف سے لوگوں کے درمیان فیصلے کو بھی شامل ہے اور ہر میدان میں عمل کو

بھی اور خاندان میں بھی، پس حاکم، ولی وغیرہ سب احکام، مجالس اور حاجتوں کو پورا کرنے میں برابر ہیں"۔

خلاصہ

خلاصہ کلام یہ ہے کہ قضائی امور میں لوگوں کے درمیان خواہ وہ حاکم وقت کی طرف سے ہو یا ولی اور گورنر یا

دوسرے حکومتی وظیفہ خوار کی طرف سے عدل کا قیام اور عدل کے ساتھ فیصلہ کرنا انتہائی ضروری ہے۔

حوالہ جات

1: سورة التوبة: 33

2: سورة المائدة: 3

3: الزحیلی، وحیدہ بن مصطفیٰ، الدکتور، التفسیر المنیر، ج 3، ص 434، 435، مکتبہ رشیدیہ کوئٹہ۔

4: آل عمران: 85۔

5: آل عمران: 8۔

6: الانعام: 115۔

7: الشوکانی، محمد بن علی بن محمد، فتح القدیر، ج 1، ص 480 طبع نامعلوم۔

8: البحر جانی، علی بن محمد بن علی، سید سند، التعریفات، ص 58 طبع تہران ایران۔

9: ملوچی، صالح، نصرۃ التعلیم فی مکارم الاخلاق رسول الکریم، ج 2، ص 80 طبع نامعلوم۔

10: الاسراء: 38۔

- 11: اللیل: 8، 9، 10، 11۔
- 12: الزحیلی، التفسیر المنیر، ج 15، ص 657۔
- 13: ایضاً، ج 15، ص 658۔
- 14: الاعراف: 181۔
- 15: الزحیلی، التفسیر المنیر، ج 5، ص 192۔
- 16: ایضاً، ج 5، ص 196۔
- 17: الاعراف: 159
- 18: الزحیلی، التفسیر المنیر، ج 5، ص 142۔
- 19: ایضاً۔
- 20: النساء: 1
- 21: الزحیلی، التفسیر المنیر، ج 2، ص 558۔
- 22: الحجرات: 13۔
- 23: ترمذی، محمد بن عیسیٰ، ابو عیسیٰ، جامع ترمذی، ج 4، ص 26، ایچ ایم سعید کمپنی، کراچی۔
- 24: البقرة: 261۔
- 25: الزحیلی، التفسیر المنیر، ج 2، ص 51۔
- 26: الاعراف: 31۔
- 27: الاسراء: 26، 27۔
- 28: الفرقان: 76۔
- 29: الزحیلی، التفسیر المنیر، ج 8، ص 62۔
- 30: الحديد: 25۔
- 31: الزحیلی، التفسیر المنیر، ج 14، ص 358۔
- 32: ایضاً، ج 14، ص 360۔
- 33: الحجرات: 9۔
- 34: الزحیلی، التفسیر المنیر، ج 13، ص 570۔
- 35: النساء: 58۔

- 36: پانی پتی، ثناء اللہ، قاضی، تفسیر مظہری، ج 2، ص 15۔ طبع نامعلوم۔
- 37: النساء: 58۔
- 38: البقرة: 19۔
- 39: البقرة: 194۔
- 40: المائدة: 7۔
- 41: الزحلی، التفسیر المنیر، ج 3، ص 368۔
- 42: المائدة: 95۔
- 43: النساء: 35۔
- 44: البقرة: 282۔
- 45: الزحلی، التفسیر المنیر، ج 2، ص 119۔
- 46: القشیری، مسلم بن حجاج، الصحیح المسلم، ج 2، ص 81 رقم 1728 طبع، ایچ ایم سعید کمپنی، آرام باغ کراچی۔
- 47: القزوی، محمد بن یزید، ابو عبد اللہ، سنن ابن ماجہ رقم 5122، طبع نامعلوم۔
- 48: الانعام: 152۔
- 49: الزحلی، التفسیر المنیر، ج 4، ص 454۔
- 50: ابو عبد اللہ الرازی، محمد بن عمر، فخر الدین، مفاتیح الغیب المعروف تفسیر الکبیر، ج 13، ص 248 مکتبہ التجاریہ مکہ۔
- 51: النساء: 135۔
- 52: الزحلی، التفسیر المنیر، ج 3، ص 323۔
- 53: ایضاً۔
- 54: النساء: 135۔
- 55: الزحلی، التفسیر المنیر، ج 3، ص 322۔
- 56: ایضاً۔